

# आईआईटी इंदौर में 98 फीसदी कंपनियां कर रही ऑनलाइन प्लेसमेंट

## कोरोना ने बदल दिया ट्रेंड

इंदौर ■ राज न्यूज नेटवर्क

आईआईटी इंदौर में प्लेसमेंट की प्रक्रिया जारी है। इसमें लगभग 98 फीसदी कंपनियां ऑनलाइन प्लेसमेंट प्रक्रिया कर रही है। इसमें भी 90 फीसदी आईटी और कम्युनिकेशन संबंधी है। यानि कोरोना महामारी ने काम करने के तरीके में ही नहीं बल्कि नई भर्ती में भी बड़ा बदलाव किया है। आईआईटी इंदौर के अलावा शहर के अधिकांश कॉलेजों में प्लेसमेंट की प्रक्रिया जारी है। कुछ कंपनियों का मानना है कि कोरोना संकट खत्म हो जाने के बाद भी ऑनलाइन हायरिंग जारी रहेगी। दरअसल ऑनलाइन हायरिंग से उन्हें बेहतर पेशेवर को ढूंढने में मदद मिली है। इतना ही नहीं वह आसानी से अच्छे टैलेंट को हायर कर पाए हैं। इस दृष्टिकोण से लचीलापन व सुविधा मिलती है जो आज के समय नौकरी चाहने वालों के लिए प्राथमिकता है। भर्ती प्रक्रिया में ऑनलाइन प्रक्रिया को शामिल करने से पक्षपात कम हो गए हैं।

ऑनलाइन प्रक्रिया काफी आसान और सरल: प्लेसमेंट अधिकारियों का कहना है कोरोना के कारण इस साल मध्यम या बड़ी कंपनियां हो, वैश्विक कंपनियां हो, एसएमई हो या स्टार्टअप हो, पांच में से चार से अधिक नियोक्ताओं ने ऑनलाइन तरीके से नियुक्ति प्रक्रिया का इस्तेमाल शुरू किया। कुछ कंपनियों ने ऑनलाइन तरीके को बेहतर एवं प्रभावी अनुभव बताया और कुछ का मानना है कि हालिया चुनौतियों का समाधान करते हुए एक बेहतर रास्ता है। कोरोना महामारी ने जरूर कंपनियों को भर्ती के लिए रणनीति बदलने पर मजबूर किया था लेकिन अब कंपनियों का कहना है कि ऑनलाइन प्रक्रिया काफी आसान और सरल है। आमने-सामने साक्षात्कार एक लंबी और पुरानी प्रक्रिया है। ऑनलाइन भर्ती प्रक्रिया का भले यह शुरुआती चरण हो लेकिन कंपनियां इसे लंबे समय तक लागू करने पर विचार कर रही है।